



**QORTI CIVILI  
(SEZZJONI TAL-FAMILJA)**

**ONOR. IMHALLEF  
NOEL CUSCHIERI**

Seduta tat-28 ta' Ottubru, 2009

Citazzjoni Numru. 273/2008

**A B  
vs  
C B**

**Il-Qorti,**

Rat ir-rikors guramentat li permezz tieghu l-attur ippremetta u talab hekk :

1. Illi l-partijiet izzewgu fit-28 ta' Gunju 1996;
2. Illi qabel ic-celebrazzjoni taz-zwieg, il-partijiet kienu qeghdin jikkoabitaw u kienu soggetti ghal pressjoni morali tal-genituri ta' l-esponent sabiex jizzewgu; inoltre, l-intimata kellha tifel minn relazzjoni precedenti u l-partijiet ftehm u li jizzewgu sabiex ir-rikorrent ikun jista' jaddotta lil iben l-intimata, kif huwa fil-fatt ghamel;

3. Illi r-rikorrent hass obbligu morali li jizzewweg lill-intimata ghas-segwentu ragunijiet:

- (i) sabiex ikun jista' jaghti kunjomu lil iben ir-rikorrenti u jaghtih *father figure*;
- (ii) sabiex jassumi r-responsabbilta' li jmantni u jsostni lill-intimata u lil binha; u
- (iii) sabiex ma jibqax jghix fi stat ta' koabitazzjoni mhux mizzewga, liema fatt kien qiegħed jaghti skandlu lil mama' tieghu;

U għalhekk il-kunsens tal-partijiet jew ta' min minnhom kien marbut ma' kundizzjoni riferibbli għall-futur;

4. Illi inoltre, il-kunsens taz-zewg partijiet jew ta' min minnhom, kien ivvizzjat minn nuqqas ta' konsapevolezza dwar il-kwalitajiet rispettivi tal-partijiet, minn difett serju ta' diskrezzjoni ta' gudizzju fuq il-hajja mizzewga u/jew fuq id-drittijiet u d-dmirijiet essenzjali tagħha, u minn nuqqas ta' setghat ta' rieda bizzejjed biex jinholoq kunsens għaz-zwieg;

5. Illi għal dawn ir-ragunijiet, iz-zwieg tal-partijiet kien null u invalidu fil-ligi;

6. Illi r-rikorrent jiddikjara li jaf personalment bil-fatti kollha hawn dikjarati;

Tgħid għalhekk il-konvenuta għaliex m' għandhiex din l-Onorabbli Qorti, prevja kull dikjarazzjoni necessarja u opportuna:

1. Tannulla, thassar u tirrexxindi u tiddikjara null u invalidu fil-ligi z-zwieg tal-partijiet għar-ragunijiet elenkati fis-subincizi (c), (d), (g), u (h) tas-subartikolu (1) ta' l-artikolu 19 ta' l-Att 255 tal-Ligijiet ta' Malta, jew għar-ragunijiet elenkati f' wieħed jew iktar mill-istess sibincizi ta' l-istess artikolu tal-ligi; u

2. Tordna li jigu ezegwiti l-formalitajiet mehtiega konsegwenzjalment għad-dikjarazzjonijiet mogħtija għat-thassir u annullament taz-zwieg imsemmi.

Il-konvenuta minn issa ngunta in subizzjoni.

Rat ir-risposta guramentata tal-konvenuta li biha, filwaqt li ddikjarat li taqbel li z-zwieg huwa null, tichad l-ezistenza tal-*capita nullitatis* kontemplati fil-paragrafi [c][g] u [h] ta' l-artikolu precitat fil-konfront tal-konvenut, izda taccetta li jezistu fil-konfront taz-zewg partijiet il-*capita nullitatis* kontemplati fil-paragrafi [d] u [f], filwaqt li ssostni li dak kontemplat fil-paragrafu [h] jezisti biss fil-konfront ta' l-attur ;

Rat l-atti kollha tal-kawza, inkluzi l-affidavits prezentati ;

Semghet ix-xhieda bil-gurament ;

Ikkunsidrat ;

### **L-Azzjoni**

Illi permezz ta' l-azzjoni odjerna l-attur qed jitlob minn din il-Qorti dikjarazzjoni gudizzjali fis-sens li z-zwieg tieghu kuntrattat mal-konvenuta fit-28 ta' Gunju 1996 huwa null fil-ligi, stante li l-kunsens tal-partijiet kien vizzjat fit-termini ta' l-artikoli precitati.

Minn naha taghha l-konvenuta taqbel mat-talba attrici, izda ghar-ragunijiet kontemplati fil-paragrafi [d] u [f] ezistenti fil-konfront taz-zewg partijiet, kif ukoll ghar-raguni kontemplata fil-paragrafu [h] ezistenti biss fil-konfront ta' l-attur.

### **II-Fatti**

Illi jirrizulta pacifiku li l-partijiet kienu zzewgu fit-28 ta' Gunju 1996 meta allura l-attur kellu 31 sena u l-konvenuta kellha 25 sena u wara li kienu ilhom jiffrekwentaw lil xulxin circa sentejn. Matul l-ahhar sena qabel iz-zwieg, l-attur kien ikkoabitaw mal-konvenuta, li kienet single mother, flimkien mat-tifel taghha li f' dak iz-zmien kellu erba' snin. Wara xahar miz-zwieg l-attrici kienet harget tqila mill-attur, u fil-25 ta' Marzu 1997 twieled it-tifel komuni taghhom. Fil-frattemp l-attur addotta lit-tifel tal-konvenuta.

Wara tlett snin u nofs ta' konvivenza matrimonjali il-partijet isseparaw, u fit-3 ta' Frar 2000 iffirmaw kuntratt ta' separazzjoni personali. Fil-prezent iz-zewg partijet ghandhom relazzjoni extra matrimonjali.

*Verzjoni Attur*

Illi l-attur jispjega li hu kien iltaqa' mal-konvenuta fis-sena 1994, u eventwalment bdew johorgu flimikien. Wara ftit, l-attur telaq mid-dar ta' ommu fejn kien jghix, u mar jikkoabita mal-konvenuta u t-tifel taghha li dak iz-zmien kellu erba' snin. L-attur kien kuntent bir-relazzjoni li kellu ma' dan it-tifel, u wkoll kien ihobb lill-konvenuta, u ghalhekk kien ippropona li jizzewgu u jghixu bhala familja. Huwa minn rajh ippropona wkoll li jaddotta bhala ibnu lit-tifel tal-konvenuta.

Rigward id-decizjoni tieghu li jizzewweg lill-konvenuta u jaddotta lit-tifel taghha, l-attur jispjega li huwa kien ha din id-decizjoni ghax "hassejt il-bzonn li niehdu dan il-pass biex nirregolarizza s-sitwazzjoni tat-tlieta li ahna, u C nkoraggietni hafna biex nizzewgu u naddottaw li[t-tifel taghha]"<sup>1</sup> Jghid ukoll li kien ha l-pass taz-zwieg peress li kien qed ihossu skomdu fir-relazzjoni tieghu ma' ommu li hija "mara tradizzjonali hafna"<sup>2</sup> u kienet tidher li ma kinitx kuntenta li binha qed jghix fi stat ta' konkubinagg, izda din "qatt ma ghamlet pressjoni fuqi biex nizzewweg."<sup>3</sup>

Jghid "jiena zzewwig taht pressjoni minni nnifsi, jigifieri ghax inhossni responsabbli hafna." Jghid li, filwaqt li l-konvenuta, allura gharusa tieghu, kienet kuntenta fl-istat ta' konkubinagg li kienu qed jghixu fih, "jiena kont qed ihossni naqra skomdu ..[u] hsibt li [biz-zwieg] tissolvi kollox."<sup>4</sup>

L-attur jghid li l-ewwel sena u nofs taz-zwieg huma kienu kuntenti. Fil-24 ta' Marzu 1997 twieled it-tifel taghhom.

---

<sup>1</sup> Aff. fol.21 *et seq.*

<sup>2</sup> Dep. fol.39 *et seq.*

<sup>3</sup> Aff. Ibid.

<sup>4</sup> Dep. Ibid.

“Sa dan iz-zmien konna kuntenti bhala koppja, imma beda dejjem johrog iktar il-karattru argumentattiv ta' C.”<sup>5</sup>

L-attur jilmenta mill-karattur dominanti tal-konvenuta li kienet tinsisti li jsir dak li trid hi ghax altrimenti tillitiga; u, ghalkemm huwa kien jaf minn qabel iz-zwieg b' dan il-karattur taghha, jghid li wara z-zwieg hija saret “aktar confrontational”<sup>6</sup> u kienet tiggieled ma' kulhadd. Dan kien jikkuntrasta hafna mal-karattru akkomodanti ta' l-attur li jiddeskrivi lilu nnifsu bhala persuna li jevita l-konfront. Skond l-attur, kien dan il-karattru 'gellied' ta' martu li wassal sabiex jirrendi nsapportabbi l-konvivenza matrimonjali, u kien ghalhekk li eventwalment bdew jibirdu minn xulxin, u wasslu ghas-separazzjoni.

#### *Verzjoni Konvenuta*

Illi din tispjega li qabel ma ltaqet ma' l-attur hija kellha esperjenza trawmatika rizultat ta' relazzjoni li kellha ma' ragel iehor li minnu kellha tifel. Tghid li f' dak iz-zmien hasset li “I was in a big black hole, and I thought I will never get out of it.”<sup>7</sup> Konsegwentement hija kienet bdiet tevita “going for the kind of people I would normally like, and I thought A was a safe choice.” B'hekk bdiet ir-relazzjoni taghha ma' l-attur, liema relazzjoni ffjorat b' mod li l-partijiet iddecidew li jizzewgu, l-attur iddecieda li jaddotta lit-tifel taghha, u disa' xhur wara z-zwieg kellhom tifel bejniethom.

Il-konvenuta tilmenta mill-fatt li, sa minn qabel iz-zwieg, kien jidher li l-attur kellu problema ta' komunikazzjoni. Tghid li wara z-zwieg “There was always this communication problem, because I always used to try and encourage A to assert himself, and it was hard to talk with him.”<sup>8</sup> B' dana kollu tghid li “... in the very beginning [of married life] when [their child] was born, we were quite happy, but then things starting drifting apart.”<sup>9</sup>

---

<sup>5</sup> Aff. Ibid.

<sup>6</sup> Dep. Ibid.

<sup>7</sup> Dep. fol.76 *et seq.*

<sup>8</sup> Ibid.

<sup>9</sup> Ibid.

Il-konvenuta tikkonferma li kienet l-idea ta' l-attur li jaddotta lit-tifel taghha. Fi kliemha "it was definitely A's idea".

#### *Xhieda Psikoterapista*<sup>10</sup>

Illi dan ix-xhud, li gie prodott mill-attur, jghid li l-attur kien gie ghandu fis-sena 2008, u osserva li dan kellu problemi ta' "ego function". Huwa ddeskriva lill-attur bhala bniedem li jipprova jevita l-konflitti ; u jghid li l-attur "hass guilt biex ried jiehu hsieb ommu, jigifieri qisu ha r-responsabbilita'..... allura hareg li jhossu hafna responsabbli ghal ommu li ried jiehu hsiebha, u at the same time kellu konflitt ghax ommu kienet tradizzjonali hafna." Jghid li l-attur "dejjem qisu qala' l-plug ta' l-emozzjoni tieghu, u jahseb f' haddiehor ... beda jhossu responsabbli ghal kulhadd, allura mar fuq il-logika ... u mohhu dejjem jahseb x' inhu l-ahjar logikament ghal kulhadd, u spicca izzewweg. Jigifieri dan huwa l-mekkanizmu li bih dahal fiz-zwieg."

Fuq mistoqsija, hekk meta l-attur ha d-decizjoni li jizzewweg, mohhu kienx orjentat biex jaf, x' jaghraf x' inhuma l-obbligi tieghu, ix-xhud rrisponda li "Ma kienx ihares lejhom l-obbligi tieghu." Jikkonferma li l-attur kien ibbondja hafna mat-tifel tal-konvenuta, u ghalhekk kien hassu hafna responsabbli ghalih, b' hekk wasal ghad-decizjoni li jaddottah.

### **Konsiderazzjonijiet tal-Qorti**

#### *Qerq*

Fl-ewwel lok, il-Qorti tosserva li, ghalkemm fir-rikors promotur l-attur jindika, fost ohrjan, il-paragrafu [c] bhala wiehed mir-ragunijiet tat-talba tieghu, ma hemmx indikati fatti in sostenn ta' din il-bazi legali.

Fit-tieni lok, mill-provi akkwiziti, din il-bazi tirrizulta manifestament infondata, stante li, filwaqt li l-attur ipoggi l-karattru u l-komportament ta' martu bhala l-kawza principali ghat-tkissier taz-zwieg, mill-provi jirrizulta car, u

---

<sup>10</sup> Dep. fol.69 *et seq.*

ex admissis, li huwa kien konsapevoli tal-karattru ta' martu sa minn qabel iz-zwieg, liema fatt hu seta' jwieznu aktar tenut kont li qabel iz-zwieg dawn damu circa sena jikkoabitaw flimkien bhala familja.

Ferm il-premess, il-Qorti ma tirraviza ebda qerq da parti tal-konvenuta, kif ma tirravviza ebda qerq da parti ta' l-attur, stante li l-partijiet kienu jafu lil xulxin sewwa qabel iz-zwieg.

#### *Kundizzjoni riferibbli ghall-futur*

In propozitu l-Qorti tosserva li mill-provi ma jirrizultax li l-kunsens ta' xi parti kien marbut xi kundizzjoni. Il-provi juru bic-car li l-attur izzewweg lill-konvenuta ghax kien ihobbha, u wkoll kellu relazzjoni tajba ma' binha. Ma kien hemm ebda kondizzjoni imposta, izda kien hemm biss sentiment ta' imhabba u affezzjoni da parti ta' l-attur li wassal biex jizzewweg lill-konvenuta u wkoll jaddotta lil binha.

Rigward l-allegazzjoni li l-istat ta' konkubinagg li kienu qed jghixu fih il-partijiet "kien qieghed jaghti skandu lil mama tieghu."<sup>11</sup> il-Qorti ma tarax kif dan jinkwadra fil-*caput nullitatis* in dizamina.

#### *Diskrezzjoni ta' gudizzju*

Illi l-unika kawzali promossa mill-attur, li taqbel maghha l-konvenuta li minn naha tghid li kienet tezisti fil-konfront taz-zewg partijiet, hija dik kontemplata fl-ewwel parti tal-paragrafu [d] ta' l-artikolu precitat, li jikkontempla, bhala wahda mill-*capita nullitatis*, il-kaz fejn il-kunsens matrimonjali jkun vizzjat minhabba nuqqas serju ta' diskrezzjoni ta' gudizzju fuq il-hajja mizzewga u/jew fuq id-drittijiet u d-dmirijiet essenzjali taghha.

In propozitu, jinsab ritenut fil-gurisprudenza nostrana li jkun hemm difett serju ta' diskrezzjoni ta' gudizzju kemm-il darba jirrizulta li, fil-mument ta' l-ghoti tal-kunsens, parti jew ohra, tkun priva b' mod sostanzjali, ossia "gravi", minn dik il-fakolta' kritiko-estimattiva jew kritiko-valutattiva dwar

---

<sup>11</sup> Rikors promotur

I-oggett tal-kunsens taz-zwieg; jew minn dik il-maturita' affettiva li hija presuppost ghal ghazla libera dwar l-imsemmi oggett. Ghalhekk difett serju ta' diskrezzjoni ta' gudizzju mhux semplicement nuqqas ta' hsieb, jew nuqqas ta' riflessjoni; anqas ma jfisser li wiehed jaghmel ghazliet jew jiehu decizzjonijiet zbaljati [infatti decizjoni jew ghazla zbaljata hi perfettamet kompatibbli ma' diskrezzjoni ta' gudizzju]. Li parti fiz-zwieg ma tkunx fehmet sufficjentement, fis-sens li ma tkunx hasbet bizzejjed jew ma tkunx irriflettiet bizzejjed fuq il-hajja mizzewga, jew fuq id-drittijiet u d-dmirijiet essenzjali tal-hajja mizzewga ma jammontax necessarjament ghal difett [serju] ta' diskrezzjoni ta' gudizzju.

Biex ikun hemm in-nuqqas jew difett serju ta' diskrezzjoni ta' gudizzju kif razzat fl-artikolu 19[1][d] irid ikun hemm l-inkapacita' psikika [mhux necessarjament anomalija psikologika fis-sens mediku/psikjatriku] jew kostituzzjonali li wiehed jgharaf u jirrifletti, u li jiddeciedi liberament fuq l-oggett tal-kunsens matrimonjali li tkun mahkuma minn impulsi nterni li "nehhewlha" l-liberta tal-ghazla, li kienu determinanti ghal ghazla u mhux semplicement akkumpanjawha.

Illi fil-kaz in dizamina ma jirrizultax li l-partijiet, jew xi hadd minnhom, ma kellhomx certu dixxerniment tad-drittijiet u l-obbligi tal-hajja konjugali; u, anke jekk, dato non concesso, l-attur, meta ha d-decizjoni li jizzewweg, ma hasibx fuq l-obbligi tieghu kif josserva l-psikoterapista, ma jirrizultax li dan ma kienx jaf x' inhum l-obbligi matrimonjali; anzi l-provi juru l-kuntrarju. Iz-zewg partijiet kienu ghexu flimkien, bhala familja, ghal xi xhur qabel iz-zwieg, u kemm l-attur kif ukoll il-konvenuta kienu kuntenti b' xulxin, u tant kien kuntent l-attur jghix mal-konvenuta u binha li, minn rajh kien ipproponilha li jizzewgu, u anke jaddotta lit-tifel taghha.

Il-Qorti hija konvinta li fil-mument tal-ghoti tal-kunsens matrimonjali taghhom il-partijiet kienu ferhanin, riedu jizzewgu biex jkomplu jghixu flimkien u jibnu familja, u kellhom l-volonta' libera li jaghmlu hekk; tant, li mill-bidu taz-zwieg huma kienu jhallu l-att taz-zwieg miftuh ghat-



tfal, bir-rizultat li wara xahar il-konvenuta kienet harget tqila. L-attur stess jghid li sa l-ewwel sena u nofs huma kienu “kuntenti bhala koppja”.

Ferm il-premess il-Qorti hija tal-fehema li z-zewg partijiet izzewgu bil-konsapevolezza shiha tad-drittijiet u obbligi matrimonjali f' unjoni bazata fuq il-konvivenza matrimonjali, il-prokreazzjoni u t-trobbija tat-tfal. Tant il-partijiet riedu jghixu fi stat ta' hajja konjugali u bhala familja wahda li l-attur ha d-decizjoni, bil-kunsens tal-konvenuta, li jaddotta lit-tifel taghha.

Illi l-fatt li sussegwentement il-konvivenza matrimonjali bejniethom bdiet tixxaqqaq u tkissret allegatament minnhabba konflitt ta' karattri, dan jista' jghati lok ghall-fatti li jwasslu ghas-separazzjoni personali bejniethom, izda ma jissodisfax l-estremi li jwasslu ghall-annullament taz-zwieg.

Illi rigward ir-ragunijiet moghtija mill-attur li wassluh ghad-decizjoni li jzzewweg lill-konvenuta, il-Qorti tikkunsidera opportuni s-segwenenti osservazzjonijiet :

[1] Illi l-attur jghid li hu z-zewweg ghax hass r-responsabbilita' lejn il-konvenuta, li kien qed jghix maghha, u lejn binha. Dato non concesso li dan kien l-uniku motiv li wasslu biex jiehu d-decizjoni, il-Qorti tosserva li b' daqshekk ma jfissirx li huwa ma kellux l-liberta' ta' l-ghazla. Il-provi juru li hu kien qieghed f' sitwazzjoni li kien kuntent biha, kien ihobb lill-konvenuta u lil binha, u ghalhekk kien hass li kellu jiehu d-decizjoni li jizzewwigha. Kien pienament liberu f' din id-decizjoni, tant li, skond ix-xhieda tieghu, il-konvenuta ma kinitx tilmenta mill-fatt li huma kienu qed jghixu fi stat ta' konkubinagg u li l-idea, kemm taz-zwieg, kif ukoll tal-adozzjoni ta' binha, originaw f' mohh l-attur.

[2] Illi t-tieni osservazzjoni tikkoncerna l-allegazzjoni pwerili maghmula mill-attur li dan kien izzewweg biex ma jaghtix “skandlu” lil ommu u biex ma jkomplix jaghtiha dispjacir li tara lil bina jghix barra z-zwieg ma' mara ohra.

In propozitu l-Qorti hija konvinta li d-decizjoni ta' l-attur li jizzewweg lill-konvenuta ma kellha x' taqsam xejn mas-sentimenti tieghu fil-konfront tal-mama tieghu li minn naha taghha "Ma kinitx tghidli biex nizzewweg, pero' kont hassejt illi jekk nizzewweg speci ahjar."<sup>12</sup> Altru milli "pressjoni morali tal-geinturi" tieghu kif sottomess minnu fir-rikors promotur !

Id-domanda li timponi ruhha f' dan ir-rigward, hija din : jekk f' dak iz-zmien l-attur kien hass li qed jaghti skandlu lil ommu meta kien qed jghix barra z-zwieg ma' mara ohra, allura llum, ma hass l-istess sentiment meta, filwaqt li ommu ghadha hajja<sup>13</sup>, huwa qed jghix ma' mara ohra, u per di piu' fi stat ta' adulterju ? Wkoll, illum m' ghadux ihoss dik is-sens ta' responsabbilita' qawwi lejn il-konvenuta u lejn iz-zewg uliedu ?

[3] Illi l-ahhar osservazzjoni tirrigwarda l-kontenut tax-xhieda tal-psikoterapista li in sostanza d-deskriva lill-attur bhala persuna li jipprova jevita l-konflitti, u li kien izjed jahseb x' inhu tajjed ghall-haddiehor milli ghalih, u ghalhekk, donnu ried jghati l-impressjoni li l-attur ma kienx liberu meta ddecieda li jizzewweg.

Fl-ewwel lok il-Qorti tosserva li l-ezami kliniku sar fis-sena 2008 circa tmax [12] il-sena wara z-zwieg, u tmien snin wara li l-partijiet kienu ffirmaw il-kuntratt ta' separazzjoni personali, u meta l-attur qed jghix ma' mara ohra. Fit-tieni lok, tosserva li l-fatt li l-attur huwa bniedem sensitiv ghall-bzonnijiet ta' haddiehor, u jpoggi l-interessi ta' haddiehor qabel tieghu, u di piu' huwa bniedem kwiet li jipprova jevita l-konfronti, ma jwassalx necessarjament ghall-fatt li d-decizjoni tieghu ma kinitx wahda libera. Kif fuq spjegat minn din il-Qorti huwa ha din id-decizjoni ghax kien ihobb lill-konvenuta u lil binha u ried jghix magghom bhala familja u jikabbar il-familja.

Hija opportuna l-osservazzjoni li kwalitijiet bhal dawn, fuq deskritti, fin-normalita' tal-affarijiet, jikkontribwixxu

---

<sup>12</sup> Dep.Ibid.

<sup>13</sup> Fol.50

Kopja Informali ta' Sentenza

sostanzjalment ghas-success tar-relazzjonijiet u ta' zwigijiet, u mhux jitqieghdu bhala bazi ghall-annullament.

Illi rigward l-ilment tal-konvenuta li kien hemm nuqqas ta' komunikazzjoni bejniethom minhabba l-karattru ta' l-attur, il-Qorti tosserva, fl-ewwel lok li hija kienet taf x' inhu l-karattru ta' l-attur sa minn qabel iz-zwieg, u fit-tieni lok, anke jekk dan hu minnu, dan ma kienx ta' dik il-gravita' li jwassal biex jirrendi lill-attur inkapaci li jassumi l-obbligi konjugali tieghu ; tant, li ghall-ewwel sena u nofs taz-zwieg, il-partijiet ghexu kuntenti bit-tarbija gdida taghhom.

Illi l-premessi konsiderazzjonijiet fattwali jeliminaw il-bazi legali tas-simulazzjoni promossa mill-konvenuta fir-risposta guramentata taghha, kif ukoll li xi hadd mill-partijiet ma kellux is-setgha jew rieda bizzejjed biex johloq il-kunsens ghaz-zwieg.

Dan premess u kkunsidrat il-Qorti hija tal-fehema li l-attur ma rnexxielux jipprova r-ragunijiet ta' l-ewwel talba tieghu, u ghalhekk din ma tistax tigi miluqgha.

### **Decide**

Ghal dawn il-motivi tiddeciedi billi tichad it-talbiet attrici.

Bl-ispejjez.

### **< Sentenza Finali >**

-----TMIEM-----